

TRIBUNAL INDUSTRIJALI

DEĊIŻJONI NRU : 2808

Każ Nru 3924/FM

Fil-Kwistjoni tax-Xogħol

Bejn

Miriam Garcia Medina (KI.0234795 A)

u

Plan 17 Limited (C 71586)

Dwar tkeċċija mill-impieg allegata li hi ngusta

Data: 16 ta' Marzu 2022

Chairman: Franco Masini

1. Introduzzjoni

Dan il-każ gie intavolat permezz ta' rikors magħmul mill-Avv. Paul Cachia f'isem Miriam Garcia Medina fejn gie allegat li din kienet giet illegalment imkeċċija mill-impieg tagħha mas-Socjetà Plan 17 Limited fit-2 ta' Awwissu 2020. Is-Socjetà ntimata, li kienet rappreżentata mill-Avv. Andrew Grima, innegat dan. Inżammu seba' seduti. A tenur ta' l-Artikolu 78(1) tal-Kap. 452 irid jingħad li minħabba n-numru ta' seduti ma kienx possibbli li l-każ jinstama' u jinqata' fi żmien xahar kif preskritt fl-istess Kap.

2. Fatti tal-Każ

Is-Socjetà ntimata tirritjeni li r-Rikorrenti kienet ingħatat diversi twissijiet verbali, waqt il-ħidma lavorattiva tagħha u naqset li turi meljorament. Oltre dan hija kienet naqset milli tobdi l-ordni tal-principjal tagħha li ma setgħetx issiefer waqt il-frank tagħha mingħajr il-permess tiegħu u kawża ta' hekk fl-1 ta' Awwissu 2020 ma rrapportatx għax-xogħol u rriżulta li kienet pożittiva għal Covid-19. Ir-Rikorrenti tallega li r-raġunijiet mogħtija għat-tkeċċija tagħha kienu biss skużi sabiex jehilsu minnha.

3. Konsiderazzjonijiet

It-Tribunal ried jidhol bir-reqqa fir-raġunijiet li wasslu biex is-Socjetà ntimata tkeċċi mill-impieg lir-Rikorrenti. Għal dak li huma twissijiet dawn allegatament saru verbalment. Pierre Mattocks, Direttur tas-Socjetà Planet Hollywood Malta, jgħid li għad li ma kienx jiddilja direttament mar-Rikorrenti, l-*General Manager* Peter Cording ġibidlu l-attenzjoni għall-insubordinazzjoni tar-Rikorrenti. Izda ma jistax jgħid eżattament dwar xhiex (seduta 15.9.21 fol. 4). Bettina Mattocks, li hija *Assistant Operations Manager*, semplicement tgħid illi kien

hemm xi żball ma' xi klijent iżda xejn serju (seduta 20.10.21 fol.7). Peter Cording, l-ex-General Manager, li kiteb *reference letter* favur ir-Rikorrenti, jgħid illi kien hemm xi *managers* li semmgħulu xi *complaints* mill-klijenti iżda jgħid illi personalment ma kellux *issues* magħha (seduta 19.1.22 fol. 2). Sostanzjalment ma kienx hemm qbil dwar xi nuqqasijiet li setgħet kienet haġta dwarhom ir-Rikorrenti li ma setgħux kienu serji. Tenut dan it-Tribunal ma jhossx li s-Socjetà ntimata kellha raġun li tiġġustifika t-tkeccija tar-Rikorrenti billi tistrieħ fuq ftit inċidenti li jidher li ma kienux ta' portata kbira. It-Tribunal imbagħad eżamina r-raġuni l-oħra li skond is-Socjetà ntimata kienet dik li rriżultat fit-tkeccija tar-Rikorrenti. Din kienet konnessa mal-fatt li r-Rikorrenti fil-frank tagħha siefret għal xi jiem f'Ruma u meta giet lura rriżultat *positive* għal Covid-19. Jidher li xi jiem qabel kienet saret laqgħa għall-impjegati kollha li matulha dawn ġew infurmati li jekk xi hadd minnhom kien se jsiefer waqt il-frank tiegħu kellu javża lill-*management* u jottjeni l-permess tiegħu. Ir-Rikorrenti nnegat li sar dan (Seduta 16.2.22 fol.3). Jidher li r-Rikorrenti akkumpanjata minn xi impjegat ieħor kienet marret xi ftit jiem Ruma mingħajr ma avżat lill-*management*. Mal-wasla tagħha lura kienet ma tiflaħx u irriżultat bil-Covid. Id-Direttur Pierre Mattocks meta mistoqsi r-raġuni għaliex giet liċenzjatha r-Rikorrenti jgħid testwalment "*because it was totally subordination (sic) and it prejudiced the livelihood of her team members, it prejudiced the business, the Company, and it was not acceptable at all this course of action from their end. I mean, I have no idea why they went for two or three days to Rome, it's not in my interest, but they did not inform none of the Management about it*" (seduta 15.9.21 fol. 7). Sussegwentement ir-ristorant kellu jagħlaq. Mela l-kwistjoni kollha hi dwar il-fatt li r-Rikorrenti siefret mingħajr ma infurmat lis-Socjetà ntimata u wara rriżulta li haġget *positive* bil-konsegwenzi kollha. Jidher li r-Rikorrenti ma gietx imkeccija għaliex kellha l-Covid iżda għaliex siefret mingħajr ma infurmat lill-*Management*. Wiehed jifhem l-effett diżastruż meta r-ristorant safa' magħluq għal xi żmien bil-konsegwenzi negattivi finanzjarji b'kollox. Mill-banda l-oħra la hemm prova u lanqas tista taċċerta fiz-zgur li r-Rikorrenti laqqtet l-infezzjoni go Ruma. Ukoll ma jistax jingħad b'ċertezza meta fil-fatt giet infettatha r-Rikorrenti. Meta ġara dan l-inċident ma jirriżultax illi kien hemm f'Malta xi divjet dwar is-safar u xi projbizzjoni li wiehed imur Ruma. Jirriżulta wkoll illi f'Malta kien dak iż-żmien notarjament magħruf li giet imxerrda sewwa l-Covid wara xi barranin ċappsu lil Paceville kollu wara *party* kbir f'lukanda hemm. Il-każ kollu mela jinpenja ruħu fuq il-vjagg tar-Rikorrenti lejn Ruma. Hija naqset li tavża lill-*management* u forsi tottjeni l-permess tiegħu biex tagħmel vjaġġ fil-frank tagħha. Ma tistax tiġi ċertament mixlija li sabet ruhha infettata bil-Covid jew anke li giet infettatha meta kienet imsiefra. Xi dritt kellu l-prinċipal li jobbliga impjegata x'tagħmel jew x'ma tagħmilx meta ma tkunx fuq xogħol? It-Tribunal huwa tal-fehma illi n-nuqqas tar-Rikorrenti li tinforma lill-Prinċipal tagħha bl-intenzjoni li ssiefer fil-frank tagħha ma jirriżultax li jikkostitwixxi nuqqas hekk serju li jilhaq il-livell ta' kawża ġusta biex tiġġustifika l-liċenzjament tar-Rikorrenti.

4. Deċiżjoni

It-Tribunal Industrijali jiddeċidi li l-liċenzjament tar-Rikorrenti Miriam Garcia Medina minn mas-Socjetà ntimata Plan 17 Limited ma sarx għal raġuni tajba u suffiċjenti.

5. Kumpens

Wara li gies l-Artikolu 81 (2) a u eżamina d-danni materjali u morali li sofriet ir-Rikorrenti kawża tat-tkeċċija mill-impieg it-Tribunal Industrijali jillickwida d-danni dovuti lilha mis-Soċjetà Intimata fl-ammont ta' €9,000 (disat elef ewro) li jridu jithallsu sa żmien xahar mid-data ta' din id-deċiżjoni.

6. Drittijiet

A tenur ta' l-Avviż Legali Numru 48 tal-1986 it-Tribunal jillickwida l-kumpens dovut lil kull min assista lill-partijiet fl-ammont ta' €93 kull wieħed.

B'hekk jintemm dan il-Każ.

Iffirmat: Franco Masini

Chairman

Vera Kopja

Daniela Attard

Ghas-Segretarja